


---

Рыгор Барадулін

---



...Ані валунам, ні перунам  
Нельга ісьціну застаць зьянацку...

---

**«Бога і маму ў душы нашу...»**

**Белы воўк**

«Ты — белы воўк», —  
Сказала мне  
Да забыту забытая,  
Якую я  
Ні з кім ня зблытаю  
Ні пры сьвятле,  
Ні пацямне.

Разгублена перапытаў,  
Які ён, белы воўк,  
Тлумачыла:  
«Я шэрага цябе ня бачыла,  
Ты белым не сягонья стаў».

У прочкі рушыла сама  
Самота —  
Недаверу хрэсьніца.  
«Ты — белы воўк» —  
Мая зіма  
Чарнапраталінкаю весьніцца...

### Каб ня ўкрыўдзіў...

Бога і маму ў душы нашу,  
Ступаю па грэшнай зямлі асьцярожна,  
Каб толькі не здрыгануць душу,  
Звышняга й маму не патрывожыць.

Богам Адзіным душа жыве,  
Мама душу дабрыні навучае.  
Там па завоблачнай мураве,  
Ходзіць журба з мамінымі вачамі.

Зычу хоць подых вясны ледзяшу,  
Ясачку яснага досьвітку скрусе.  
Бога і маму ў душы нашу,  
Каб аніхто іх ня ўкрыўдзіў,  
Малюся...

### Доля

#### *Маміна паданьне*

Здарожаны Бог ішоў палыном,  
З сабою ўзяўшы зямную стому.  
Бачыць,  
А баба белым бліном  
Выцірае срачку малому.

А ў тыя часіны ад самай зямлі  
На кожнай цыбатай сыцябліне  
Багатыя каласы расьлі  
І па чарназёме й па гліне.

І ў жменю сыцінуў сыцябліну Бог,  
І ўгору павёў рукою.

І долу за коласам колас лёг,  
І неспакойна стала спакою.

І голас прарэзаўся з нематы,  
І сілу ўзгадала бясьсільле.  
З наўкольля ўсяго сабакі й каты  
Завылі ды загаласілі.

Абабегчы кожны ўзгорак і лог  
Рэху хапіла хвілінаў.  
І зьлітаваўся над жывацінамі Бог,  
І колас апошні пакінуў.

Ня зважыць той колас бясконцасць сама —  
Ня стане зорных бязьменаў.  
На сыцябліне,  
Дзе былі каласы нездарма,  
Засталося дванаццаць каленаў.

Ці сьпіць цішыня,  
Ці прачнецца гром,  
Ня мусім забыцца ніколі,  
Што мы на гэтым сьвеце жывём  
На сабачай  
І на кацінай долі...

## ЁСЬЦЬ!

Ёсьць душа і ў вераб'я.  
А душа, яна такая,  
Што ў яе журба ўцякае  
З маладога ручая.

Маладога ад вады,  
Перакшчонай Перунамі,  
Дзе, парваўшы невады,  
Вадзянік з зялёнай Паннай

Глушыць гул млынам віроў,  
Змора змроку патакае.  
І журба з душы ўцякае  
Да зялёных вечароў.

**НЕЛЬГА...**

Хрэсьнікі маланак утрапёных —  
Думаюць захмарна валуны.  
Згорбіліся сьпіны даўніны.  
Першасэнс заблытаўся ў імёнах.

Зоры пазіраюць па-зямляцку,  
Як на доле зябкавата снам.  
Ані валунам, ні перунам  
Нельга ісьціну застаць зьнянацку.

**УЗАЕМНАСЬЦЬ**

Вяршыні падвышаюць вышыню,  
А вышыня вяршыням ценіць чолы.  
Ноч хоча смутак свой пазычыць дню,  
А ўжо сьмяецца досьвітак вясёлы.  
Гарыцца нецярпліваму агню  
Сагрэць абражаныя сьцюжай долы.  
Вяршыні падвышаюць вышыню,  
А вышыня вяршыням ценіць чолы.

**ПРАПАНОВА**

*І я адчуваю: старасьць пілнуе мяне...*

Се Лін'юнь, III ст.

Пакуль саманасьмешнасьці стае,  
Калісьці гожую і маладую  
Стараюся не заўважаць яе,  
Сябе абкрадзенага не шкадую.

Ад крыку першага майго яна  
Мяне чакала і сама старэла.  
І без віны схмялелая віна  
Спаліць спакой мой  
Прагла вогнестрэла.

І падпаліла —  
Дымам сівізны

Ахмарыла, але не ўпалыніла  
Душу маю,  
Каб маладзелі сны,  
Ляцелі ў вырай мроі лёгкакрыла.

Я дзякую з іскрыстасьцю ўваччу,  
Што пілнала, цвелячы цярпеньне.  
І старасьці прапанаваць хачу  
Гадамі памянца —  
На імгненьне...

### САКРЭТЫ НАСТРОЮ

Заслаўе прыцішанае.  
Рыцарскія турніры.  
Адвячорак, як пратакол, сухі.  
Апантанец крывіцкае доблесці шчыры  
Быў я ня дзідамі ўражаны.  
Конскія кацяхі  
Сагрэлі настрой мой,  
У маленства вярнулі  
І ў шаленства,  
Дзе адпрыроднае ўсё было...

Па-гаспадарску спакойныя  
У трэскаце й гуле  
Кацяхі  
Зялёнае выпраменьвалі сьвятло.

### ЭКСПРОМТ

*З музею Уладзіміра Караткевіча*

Перашалелыя віры  
Вачэй Аршанскай Веранікі  
Сказалі: ў нас на дне згары,  
Мы ўспольымнім пажар вялікі.  
Відаць, крышылі ваяры  
На крапіўніцкім полі пікі  
За ашалелыя віры  
Вачэй Аршанскай Веранікі.

### Замест рэцэнзіі

Я й маінай хаты падстрэшша  
Слухаем антычны дождж Валянціны Аксак.  
Рэха недзе з Элады  
І вушацкакрыўскае  
Зьліваюць свае пагляды  
У адзінае часам разьяднанае  
Некалі першачалавекае рэшша,  
У якім жывы яшчэ страх  
Набіць на ілбе гузак  
У дзвях вячніны  
Аб вушак,  
Вычасаны сякераю Перуна  
З сухастою,  
Дзе застылі зоркі сукоў.  
Заадно і мне страхавіта  
Пад нервовай ад скразнякоў  
Астравіцянкай страхою.  
Адна яна не баіцца,  
Прыручальніца крэўнага слова,  
Нясьвіжанка валхвіца...

### ЖЫВУЦЬ!

*Пётру Кухарскаму*

Жывуць, пакуль іх помняць,  
І таму,  
Хто іх ня выракся, дапамагаюць  
Паганскія багі  
І ўсю гурму  
Прыкмет і прымхаў  
За сабой цягаюць,  
Як немаўлят,  
Заплеччу ў хатулях  
Нясуць,  
Гарбацячы ўракліва цені.  
Зайздросьліва глядзяць  
На іхны шлях  
Прыземленья нашыя трымценні.  
Агонь, вада,  
І рунь, і гавяда

Пад іх прыглядам  
Ад маленства сьвету.  
Слухмяніцца і радасьць, і бяда  
Багам паганскім —  
Ключарам сакрэту.

### Верасьнёўскай вясне

Не шкадуе табе сьвятла  
Сама ягамосьць мілосьць,  
Покуль жарсны жар не астудзіш,  
Дзякуй тваёй цікаўнасьці,  
Што ты была,  
Дзякуй супадзеньню,  
Што ёсьць,  
Дзякуй разгубленасьці,  
Што будзеш!

### ПЕРШАСЬНЕЖЖА

Сьнег пайшоў і нават не зірнуў,  
Як зьнянацку неба пастарэла.  
Зьбег настрой у госьці да галін  
Па-зямляцку з ветрам папляткарыць.  
Рэху мякка па лісьці ісьці,  
Па яшчэ дашчэнтку не астылым.  
Сьмеху з козыткай пабрацца час.  
Па шчацэ ракі цячэ мітрэнга...

### Ня ўчую

Званю табе —  
І ў адказ  
Мне штосьці крэкча  
Голас старэчы.  
Лічбу набраў я ня тую,  
Ці якраз  
Яе,

Што голас твой падае,  
Якога я ўжо ня ўчую,  
Калі, муравой  
Акрыўшыся з галавой,  
Пад соннымі зоркамі  
Абначую.

### ЧАКАЕ...

За мной цікавалі і грэх, і брэх.  
Сяброў і дарог мне было ўсё мала.  
Сябе даганяў я,  
Спазьняўся, бег.  
А мама мяне чакала.

Мой сум салатзее,  
Гарчэе сьмех.  
Сяброў забірае дарога глухая.  
Сябе не дагнаў я,  
Прыстаў мой сьпех.  
А мама мяне чакае...